

L-ISTEDINA

Ta' VIC APAP

Kienu ilhom zmien jistedruni żewġt iħbieb tiegħi biex immur inqatta' l-Hadd magħhom fir-ramla tal-Mellieha. Meta ma stajtx nagħmel iehor, għidtilhom li mmur u huma hatfuni fil-kelma.

“Nistennewk nhar il-Hadd li ġej”, qalli wiehed minnhom.

“Għall-ikel naħsbulek aħna”, żied miegħu l-iehor biex aktar ihajjarni u jorbotni li ma nonqosx minn kelmti.

Kull kelma li qalu ma kenitx tisser haġ'ohra ħlief hena, mistrieħ, tgawdija, baħar sabiħ, arja safja, divertiment mill-aqwa li kel'u joghġobni żgur.

Jumejn wara nisma' t-telefon icempel; kien wiehed minn ħbiebi. Malli smajt leħnu għidt f'qalbi: “Mhux li raġa' bdielhom u jhalluni b'sabri d-dar”.

“Karm”, smajtu jghidli min-naħa l-ohra tal-fil. “Aħna għal nhar il-Hadd kollox sew, eh? Inti ejja x'hin trid, imma aħna mmorru kmieni biex insibu post tajjed u nilhqu ntellgħu l-kamp qabel ma tkun xemx wisq”.

“Kmieni, ngħid jien, x'hin?” staqsejtu b'nofs ħajra.

U ħabibi, li minn daqshekk bogħod donnu xamm li l-qawmien kmieni nhar ta' Hadd ma kienx għal qalbi wisq, daħak daħka — li tagħha dak il-hin xtaqt nilwilu għonqu — u wegibni:

“M'ghandekx għalfejn tbakkar . . . Ejja x'hin joghġbok. Aħna mas-sebġha nkunu hemm”.

“Kollox sew”, kien kulma għidtlu u għalaqt minnufih it-taħdita qasira tagħna.

Kif sibt ruhi waħdi bdejtni nnewden fuq il-hin. Minnu li qaluli biex immur x'hin irrid, imma ma qisthiex haġa sewwa li nħallihom jithabtu wehidhom, u jien immur ninqeda bil-kamp tagħhom, niekol minn fuq daharhom u ma mmidd idejja f'xejn. Għalhekk biex nasal il-Mellieha għas-sebġha ta' fil-ghodu kelli noħroġ mis-sodda fl-erbġha u nofs. Fl-erbġha u nofs? Daż-żgur, għax kollox irid ħinu: il-banju, il-leħja, il-quddiesa, il-kafé . . . u kollox bil-ġirja.

Inżilt l-Imsida mill-karrozza ta' Tas-Sliema u qsamt it-triq bil-heffa biex nilhaq tal-Mellieha, iżda ma kienx hemm wisa' għalija. Stennejt ftit u rkibt bil-wieqfa ma' ohra tal-Marfa. Bqajt imdendel u mxattar sa ma nżilt l-Għadira, għarqan xraba u żlugat, mhux biss għax kelli nżomm tajjed ma' biċċa holqa, imma wkoll għax riġlejja ma stajtx inżommhom hdejtni xulxin minħabba xkora ta' wiehed u bixkilla ta' ohra li kien hemm mal-mogħdija tal-karrozza. Xi żewġ

rifsiet dabbart ukoll minghand il-konduttur hu u għaddej biex jiġbor in-nol.

Fl-aħhar wasalt l-Ghadira u nżilt hdejn il-lukanda. Billi ma kontx ftehimt fejn sewwa kelli nsib lil hbiebi, qbadt miexi bil-qalb it-tajba biex forsi nilmah lil xi hadd minnhom. Ma lhaqtx imxejt wisq li ma smajtx wara dahri t-tpaqqiq ta' żewġ karrozzi. Kienu hbiebi mal-familji tagħhom.

"Uwa inti bakkart, Karm", kienet it-tislma ta' wiehed minnhom hekk kif hareġ idu mit-tieqa tal-karrozza u taptapli daqqtejn fuq dahri biex jifrah bija.

"La kelli niġi", għidtlu bil-ftit nifs li hallieli fil-pulmuni, "deherli li ahjar inkun magħkom mill-ewwel".

Minnufih mill-karrozzi bdew neżlin nisa u tfał, kaxxi u sarar, injam u xoqqa, sigġijiet, pultruni, banketti u mejda li kollha kemm huma jingħalqu ċatti u ma jehdux wisa' wisq. Qandilt kemm stajt minn dawn l-oġġetti u sirt għarqan xraba iżjed milli kont qabel fil-karrozza tal-linja.

"Issa nwaqqfu l-kamp", qal wiehed minn hbiebi waqt li tani f'idejja erba' lasti li ma kontx naf x'kelli nagħmel bihom. F'kemm trodd salib sibt ruhi idi f'idi għax żewġt itfał, b'heffa tal-ghaġeb, għaqquduhom flimkien bi traversi u waqqfu l-injam tal-kamp. Wara nkesa kollox b'x-xoqqa u t-tinda dehret lesta. Imma kien għad jonqos il-ventijiet biex ma tingalibx bir-rih. U jien, li qatt ma narfa' xejn id-dar għax irrid kollox bil-lest madwari, kelli nqandel erba' ġebliet daqs ċangun li magħhom intrabtu l-ventijiet. Sakemm tlesta dan kollu hassejtni noqtor bil-għaraq li beda hiereg minni qisu gulgul.

Wasal il-hin tal-ghawm: l-ewwel dahlu n-nisa fil-kamp u lilna hallewna madwar siegħa fis-sirġa tax-xemx nistennewhom ibiddu. Meta harġu huma hsibt li kien imiss lilna l-irġiel, imma minnufih dahlu jiġru t-fał li f'inqas minn minuta kienu lesti għall-baħar.

Il-baħar ighodd għalija biex nitbaħbah u noqghod ngħum bil-kwiet mingħajr hafna taħbit u kedd; imma lanqas ilhaqt meddejt riġlejja fl-ilma li ma ġewx jiġru madwari tlieta mis-subien ta' hbiebi, ilkoll iriduni ntellagħhom fuq spallejja biex jaqbu l-baħar minn fuqi. Sakemm għamlu hekk darba u darbtejn ma tkellimt xejn, imma meta dan il-gost tagħhom deher li mhux sa jkollu tmiem, tnaffart u tlaqt niġri l barra b'kemm kelli hila. Hsibt li kienu sa jhalluni b'sabri meta par idejn nizlu fuq rasi b'qilla kbira u sibt ruhi mgħaddas bla hsieb sal-qiegh. Kien wiehed minn hbiebi li deherlu qieghed nitgħaxxaq bil-logħob helu tiegħu. Kif tlajt fil-wieċ u kont sa nara min kien dak il-gustuż li tani l-majnata, nintlaqat fuq ngħasi b'daqqa ta' ballun tal-baħar li għagħalni nara l-kwiekeb bin-nhar. Tasew għand-

hom éajt sabih hbiebi; imma kelli nigdem ilsieni biex ma nigux fil-ghawg mill-ewwel, u, barra minn hekk, tbissimtilhom ukoll bhallieku tghaxxaqt bil-loghob tagghom.

Skartajt baxx baxx u tlajt fuq ir-ramel fejn kien hemm in-nisa qeghdin ilestu ftit hobz biz-zejt u t-tadam, imhawwar bil-kappar u l-incova, u miksi kollox b'saff hass imhallat bin-naghniegħ. Kont ili fuq ringlejja mill-erbgha u nofs ta' fil-ghodu; dak l-ikel ziedli l-aptit u ma hallinix immidd pass 'il bogħod minnhom. Waħda min-nisa ratni nħares lejhom imxennaq u bi tbissima helwa qaltli:

“Joghgħbok tieħu xi bičča, sur Karm?”

“Għandu mnejn ma jaqbilx mal-gosti tiegħek”, ziedet oħra waqt li tatni daqqa t'ghajn minn taħt li biha riedet tħisser ħafna.

Jien kont ħafif wegħbthom: “Iva, iva, joghgħobni ħafna dak l-ikel”. U għad li kelli żaqqi qieghda taqa' għal bičča, issuktajt: “Imma aħjar ništenna lill-oħrajn biex nieklu flimkien”.

“Inti hu bičča issa, imbagħad kompli meta jitilgħu l-oħrajn”, insistiet ta' l-ewwel.

Jien, biex ma niksrilħiex qalbha, tawwalt idi u ħadt l-akbar bičča li kien hemm fil-platt. Kemm xtaqthom jibqgħu jgħumu lill-oħrajn u lili jħalluni b'sabri nteghem helu helu dik il-bičča ħobz li bdiēt niezla qisha manna. Imma xewqti ma seħħitx. Malli daww l-egħfired lemħuni qieghed niekol, telgħu jigrū qishom vlegeg mitluqin minn qaws tal-ghageb, daru man-nisa u f'ħakka ta' ghajn battlu kulma kien tlesta b'sengħa kbira fil-platti. Wieħed mit-tfal, hu u jirraġġa ma' iehor, laqatli minkbi u tajjarli l-hobz minn idi għal fuq ir-ramel. Lit-tifel tajtu daqqa ta' ghajn qalila, u lill-hobz ħarist lejha mnikket. Għandek tgħid ħadd mill-kbar ma ra x'kien ġrali . . . u bqajt b'xejn.

Qabza oħra l-baħar bi stonku nofsu battal; ġirja 'l barra wara ballun ta' wieħed mit-tfal biex ma jintiliflux mal-kurrent; xi żewg majnati bla ħniēna mingħand šħabi; u l-ħin għadda donnu bil-mod wisq sa ma wasalna biex nieklu. Imma tiekol bla ma tixrob xi ħaġa kiesħa f'xemx tisregħ bħal dik ma ħassejthiex ħaġa sewwa. Barra minn hekk, deherli li kelli nagħmel daqsxejn ta' kumpliment lil šħabi li stednuni magħhom. Bla ma tkellimt xejn tlaqt waħdi lejn l-egreb ħanut li hemm fir-ramla biex nixtri ftit flieksen keshin tal-kola u l-luminata. Meta ġejt biex immur lura sibti li ma stajtx ingorr kollox f'daqqa; kelli nieħu t-triq darbtejn.

Tgeddisna kif stajna taħt it-tinda u hemmhekk kilna u xrobna aktar milli bsarna. Bejn il-ghēja tal-baħar u l-ħedla mis-šħana tax-xemx, daqsxejn ta' nagħsa wara l-ikel xtaqha kulħadd, barra mit-tfal. Imma kif stajna nimentdu lkoll f'dak il-pešpus ta' kamp?

Ghamilna l-wisa' lin-nisa u ahna l-irġiel hriġna llaqqtu fuq daharna l-qilla kollha tax-xemx ta' Awissu. Stagħibt mhux ftit kif shabi wara ftit li ntelqu minn tulhom fuq ir-ramel jikwi kienu fl-isbaħ nagħsa daqskieku kienu mxaxxin ġo sodda. Għajnejja hassejthom jitqalu u xtaqt nieħu għamza jien ukoll flok noqgħod waħdi nħares fix-xejn. Fl-aħħar sibt roqgħa dell ma' dahar it-tinda u ma għaddiex wisq hin li ma kontx qed ngħodd is-sebgha fil-mija. Ma nafx kemm għadda ħin, imma naf li stenbaht b'ħasda kbira meta fuq wiċċi tterra' barmil ilma baħar. Sakemm kont rieqed shabi qalgħu kemm ramel sabu madwari u difnuni fih: rasi biss hallewli barra.

Ix-xemx bdiet tbatte u kien sar hin it-te. Lili tawni kikkra te shuna li niżlitli għasel u fethitli grizmejja min-nixfa li kellhom. Żewġ gallettini u pasta hassejthom biżżejjed għal dak il-hin. Meta sar il-waqt li nitilqu, żarmajna t-tinda, għalaqna s-siġġijiet, il-banketti u l-pultruni, u tghabba kollox fil-karrozzi. Jien kont sa naħseb biex inqarreb lejn il-venda, imma ħbiebi ma hallewnix.

"Issa irkeb magħna. Ngħaddu mis-Salini u nwassluk Tas-Sliema", qalli wieħed minnhom.

"Imma wisa' għaliya ma naxsibx li għandkom", għidtlu jien.

"Thabbel rasek xejn; b'xi mod niddeffsu".

U kien tassew kif qal hu, għax biex qgħadt fil-karrozza tiegħu kelli nintrass bejn kaxxi u siġġijiet u nżomm f'ħogri lil wieħed minn uliedu.

Meta wasalt hdejn id-dar u nżilt mill-karrozza, iżżejthom ħajr ta' kulma għamlu miegħi dak in-nhar.

"Nerġgħu mmorru", qalli serju serju.

Jien għamilt ta' birruhi li ma smajtux biex ma nintrabatx.

Kif dhalt id-dar ħadt nifs qawwi ta' mistrieħ. Wara ġimgha xogħol, jum bħal dak f'xatt il-baħar xi nies iqisuh mistrieħ għalihom; jien għaliya qistu strapazz mill-kbar bla gost ta' xejn. Sa ma wasalt biex nidhol fis-sodda dik il-lejla dahri kien sar aħmar nar u ma stajtx nimtedd wiċċi 'l fuq kif inhobb norqod jien; kelli nintelaq wiċċi 'l isfel bla ġlekk tal-piġama billi ma flaħt inżomm xejn fuqi.

Qabel ma għadda s-sajf sew lil dawk il-ħbieb ma fittixtx li nargħa' niltaqa' magħhom; bżajt li jwaqqgħuni biex immur darb'ohra magħhom fl-Għadira tal-Mellieħa.

KRONAKA

Nifirħu tassew minn qalbna lir-Rev. Patri WISTIN BORN, O.P., Membru Akkademiku tagħna, tal-ħatra tiegħu bhala Kavalier Kappillan tal-Prijorat tal-Lingwa Maltija ta' l-Ordni Sovran ta' San Ġwann ta' Gerusalem.